

غیر مسلم اقوام کی مشابہت - اصولی ابجاث اور فقہاء کے استنباطات کا عصری انطباق
*Resemblance of Non-Muslim Nations, Principal Quests and
Implementation: In the Light of Inferences of Jurists*

Yasir Farooq

Lecturer, Department of Islamic Studies,
Govt. Municipal Degree College, Faisalabad.

Abstract

Islam, as a religion, has a clear distinguished. It gives evident rules, religious obligations, terms and conditions to his followers. Every Muslim should follow these commands. The logic behind the traditions of holy prophet (pbuh) which are in prohibition of resemblance with polytheist and unbelievers is, these are compulsory for a religious person to remain in touch his own culture and civilization. Through the traditions of the holy prophet, we concluded that he (pbuh) strictly disliked any Muslim to adopt and copy of non-Muslim's deeds which leaving Islamic culture civilization, because all the non-Muslims have their own religious obligations. However, Islam condemn all religious obligations, festivals and conditions that are against Islam. If, a Muslim is doing such deeds against the teaching of Islam, what would be the result of this behavior and attitude according to Islam? in this article, same rules and conditions are discussed to discriminate the differences and its impact between the cultures of Islam and other religions. what would be the result of this behavior and attitude according to Islam? And author presented many principles is this regard so a Muslim may be able to distinguish his religious and as well as his cultural values in Islamic society.

Keywords: *resemblance, obligations, festivals, distinguished, differences.*

تعارف:

اسلام ایک ایسا ضابطہ حیات اور دستورِ زندگی ہے جس میں مسلمان کی انفرادی اور اجتماعی زندگی کے تمام پہلوؤں میں اللہ تعالیٰ کی طرف سے ہدایات دی گئی ہیں اور مسلمان کو یہ ہدایت کی گئی ہے کہ وہ اپنی زندگی انھی ہدایات کی روشنی میں بسر کرے۔ نبی اکرم ﷺ نے ان ہدایات پر عمل کرتے ہوئے اپنی سیرت طیبہ سے مسلمانوں کو عملاً نمونہ فراہم کیا ہے۔ مسلمانوں کی دینی اور دنیوی زندگی کی کامیابی انھی اصولوں اور نبی کریم ﷺ کے اسوہ حسنہ کی پیروی میں ہی مضمر ہے۔ انسانی تاریخ اس بات کی شاہد ہے کہ جس بھی فرد نے اس ضابطہ حیات اور اسوہ حسنہ کی پیروی کی تو کامیابی اس کا مقدر ٹھہری اور جس نے اس نسخہ کیمیا سے اعراض برتا وہ دنیوی وسائل سے مالا مال ہونے کے باوجود ذلت و ادبار کا مستحق ٹھہرا۔

نبی اکرم کے وہ فرامین جو کفار و مشرکین سے مشابہت کی ممانعت¹ میں وارد ہوئے ہیں ان کے پیچھے یہی حکمت کار فرما تھی کہ مسلمانوں کے لیے اپنی تہذیب و ثقافت سے جڑا رہنا از حد ضروری ہے۔ فرامین نبوی ﷺ کے مطالعہ سے یہ معلوم ہوتا ہے کہ آپ اس بات کو سخت ناپسند کرتے تھے کہ کوئی مسلمان اسلامی تہذیب و ثقافت کو چھوڑ کر کفار کی نقل کرے یا ان کی مشابہت اختیار کرے۔ عصر حاضر میں مسلمانوں کو سماجی اور معاشرتی زندگی کے حوالے سے جو مسائل درپیش ہیں ان میں ایک مسئلہ اسلامی تہذیب و ثقافت کی شناخت کو برقرار رکھنے اور اس کی حفاظت کرنے کا بھی ہے۔ آج دنیا گلوبل ولیج کی شکل اختیار کر چکی ہے جس کے باعث مغربی تہذیب اسلامی معاشروں میں اثر پذیر ہو رہی ہے۔ عصر حاضر کی اس ثقافتی جنگ میں مسلم معاشرے میں عمومی طور پر بعض ایسے رویے پائے جاتے ہیں جن کی وجہ سے اسلامی تشخص لاعلمی کی بنیاد پر کئی اشکالات و اعتراضات کا شکار ہو کر مبہم ہوتا چلا جا رہا ہے اور اسلام کی اصل اور حقیقی تعلیمات سے لوگ دور ہوتے جا رہے ہیں۔ حالانکہ دین اسلام کا اپنا ایک تشخص ہے اور یہ اپنے پیروکاروں کو جو تعلیمات دیتا ہے وہ دیگر تمام ادیان کی نسبت ممتاز ہیں۔ ان کا ماننا اور ان پر عمل پیرا ہونا ہی اصل کامیابی ہے، اسی ضمن میں اللہ تعالیٰ کا فرمان ہے:

”إِنَّ الدِّينَ عِنْدَ اللَّهِ الْإِسْلَامُ“²

”بلاشبہ دین اللہ کے ہاں اسلام ہی ہے۔“

حافظ ابن کثیرؒ اس آیت مبارکہ کی تفسیر کرتے ہوئے فرماتے ہیں کہ ”اللہ تبارک و تعالیٰ اپنے فرمان (ان الدین عند اللہ الاسلام) میں اس بات کی خبر دے رہا ہے کہ اس کے ہاں اسلام کے علاوہ کوئی اور دین ہرگز قبول نہیں ہوگا اور وہ یہ ہے کہ ہر پل اس کے پیغمبروں کی اس چیز میں پیروی کی جائے جو اس نے ان کو دے کر بھیجی ہے یہاں تک کہ ان کا سلسلہ محمد ﷺ پر آ کر ختم ہو گیا جس نے

¹ حدیث: ”من تشبه بقوم فهو منهم“ دیکھیے:

السجستانی، ابو داؤد سلیمان بن اشعث، السنن (الریاض: دار السلام للنشر والتوزیع، ۱۹۹۹ء)، حدیث: ۱۲۷۳

² آل عمران: ۱۹

آکر اس کی طرف جانے والے تمام راستے (احکامات، شریعتیں) مسدود کر دیے ماسوا اپنی جہت (شریعت) کے، پس جو اللہ کو محمد ﷺ کی بعثت کے بعد کسی ایسے دین پر عمل کرتے ہوئے ملا جو اس (محمد ﷺ) کی شریعت کے مخالف ہو تو وہ دین اس سے ہرگز قبول نہیں کیا جائے گا۔^۱ اسلام کی ان الہامی تعلیمات کو مسترد یا کسی اور تہذیب و ثقافت کو اختیار کرنے والے اس شخص کے بارے میں جو اسلام پر عمل نہیں کرتا، اللہ تعالیٰ نے ارشاد فرمایا:

”وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ“^۲

”اور جو اسلام کے علاوہ کوئی اور دین تلاش کرے تو وہ اس سے ہرگز قبول نہ کیا جائے گا اور وہ آخرت میں خسارہ اٹھانے والوں میں سے ہوگا۔“

اس کا مطلب یہ ہے کہ شریعت اسلامیہ میں جو امتیاز اس کے پیروکاروں کو دیا گیا ہے اس کو کسی اور قوم یا معاشرے کی نقالی کر کے زائل نہ کیا جائے، اور نہ ہی کسی قسم کے قول و فعل میں ان کی مشابہت کی جائے۔ اس لیے کہ ایسی مشابہت درحقیقت اس قوم کے مذہبی اعتقادات اور معاملات میں بیرونی اور اسلام کے علاوہ کسی اور دین کو اختیار کرنے کے مترادف ہے، جسے ”کوئی اور دین تلاش کرنے“ سے تعبیر کیا گیا ہے۔

مشابہت غیر مسلم اور روایتی بیانیہ:

چھٹی صدی ہجری جب اسلامی معاشرے میں یونانی، ایرانی اور دوسری ثقافتوں کے زیر اثر مختلف فرقوں کا ظہور ہوا اور کلامی بحثوں میں اسلامی شناخت اور کفر اور تکفیر کے مسائل اٹھے تو کفار سے مشابہت پر بھی بحث ہوئی۔ امام ابو حامد غزالی^۱ (۵۰۵ م) نے اس مسئلہ کا تفصیلی تجزیہ ضروری سمجھا۔ یہاں یہ بات قابل ذکر ہے کہ انہوں نے اس مسئلے کو دینی حیثیت سے نہیں، بلکہ معاشرتی اور ثقافتی سوال کے طور پر اٹھایا۔ اسی لیے انہوں نے اس مسئلے کو اپنی کتاب احیاء علوم الدین میں کتاب آداب الالفة والاخرة والصحة والمعاشرۃ مع اصناف الخلق (لوگوں کے مختلف گروہوں کے ساتھ محبت، اخوت، تعلقات اور معاشرے کے آداب) کے باب میں ذکر کیا اور اس کے نفسیاتی پہلوؤں پر روشنی ڈالی۔^۳

انہوں نے واضح کیا کہ انسان محبت اور انس کی بناء پر دوسرے کی مشابہت کرتا ہے اور نفرت اور حقارت کی بنیاد پر مشابہت سے گریز کرتا ہے۔ امام موصوف کے نزدیک یہ محبت اور نفرت دین کے حوالے سے ہے۔ نفرت کی وجہ کفر اور بدعت ہیں اور محبت ایمان کی وجہ سے ہے۔ تاہم اگر حالت جنگ نہیں ہے تو عام میل جول میں کسی مسلمان کو کسی کافر کو نقصان پہنچانے کا کوئی حق نہیں۔ البتہ غیر مسلموں سے غیر ضروری میل ملاقات اور دوستی سے اجتناب کیا جائے۔ ان سے سلام میں پہل نہ کی جائے۔ اگر راستے

^۱ ابن کثیر، أبو الفداء، اسماعیل بن عمر، تفسیر القرآن العظیم (الریاض: دار طیبہ للنشر والتوزیع، ۱۴۲۰ھ)، ۱: ۲۲۵

^۲ آل عمران: ۸۵

^۳ الغزالی، ابو حامد محمد بن محمد، احیاء علوم الدین (بیروت: دار المعرفۃ)، ۲: ۱۵۷

میں مسلمان اور غیر مسلم کا آسانا منا ہو جائے تو غیر مسلم راستے کے کنارے پر چلے۔¹

مشابہتِ غیر مسلم کے بارے ابن تیمیہ کا نکتہ نظر:

امام ابن تیمیہ (م 728) اپنے دور کے مسلم معاشرے سے شکوہ کتاں ہیں کہ غیر مسلموں سے مشابہت کے بارے میں مسلمانوں کا رویہ بہت نرم پڑتا جا رہا تھا۔ انہوں نے اس مسئلہ کی اہمیت کے پیش نظر اس کی طرف خصوصی توجہ دی۔ احادیث میں مسلمان معاشرہ کے بارے میں پیش گوئی کی گئی ہے کہ مسلمان یہود کے نقش قدم پر چلنے لگیں گے اور تفرقے میں پڑ جائیں گے۔ امام ابن تیمیہ اس پیش گوئی کو سورۃ الفاتحہ کے حوالے سے بیان کرتے ہیں جس میں بنی نوع انسان کے تین گروہ بیان ہوئے ہیں:

”اول وہ صراط مستقیم اور سیدھے راستے پر چلتے ہیں، دوسرے وہ جن پر اللہ کا غضب نازل ہوا تیسرے وہ جو سیدھے

راستے سے بھٹک گئے۔ ان کے نزدیک پہلے گروہ سے مراد مسلمان ہیں، دوسرے یہود اور تیسرے نصاریٰ ہیں۔“

یہود و نصاریٰ چونکہ صراط مستقیم سے بھٹکے ہوئے ہیں اس لیے امام ابن تیمیہ مسلمانوں میں گروہ بندی اور تفرقے کو یہود و نصاریٰ کی مشابہت کا نتیجہ سمجھتے ہیں۔ انہوں نے اپنے کئی رسائل میں تشبہ کے مسئلے پر بحث کی ہے لیکن ان کی شہرہ آفاق کتاب ’مقتضاء الصراط المستقیم مخالفتہ اصحاب الجحیم‘ خاص طور پر اس استدلال پر مبنی ہے کہ سیدھا راستہ اہل جہنم کی مخالفت سے ہی مل سکتا ہے۔ امام ابن تیمیہ کے نزدیک مشابہت کی ممانعت کا مطلب صرف کفار کی نقل کی ممانعت ہی نہیں بلکہ ان کی مخالفت بھی اس ممانعت میں شامل ہے۔

اس لحاظ سے تشبہ کے دو مفہوم ہیں ایک محض نقل اور دوسرے اغراض و مقاصد میں پیروی۔ اگرچہ دونوں کفار سے مشابہت کے زمرے میں آتے ہیں۔ لیکن دوسرا مفہوم زیادہ قابل مذمت ہے۔ اور اسی مفہوم کی بنیاد پر مشابہت کی ممانعت کا تقاضا ہے کہ کفار کی مخالفت کی جائے۔ امام ابن تیمیہ قرآنی آیات اور احادیث کا حوالہ بھی دیتے ہیں، جن میں کفار خصوصاً یہود و نصاریٰ سے مشابہت کو منع کیا گیا ہے۔ ان کا کہنا ہے کہ قرآن کریم اور احادیث میں صرف کفار کے افعال کی نقل سے منع نہیں کیا گیا بلکہ ان کی مخالفت کا بھی حکم دیا گیا ہے کہ کفار کے افعال اور رسوم و رواج کی مخالفت کرو۔ مثلاً یہود بیت المقدس کو قبلہ مانتے تھے، رسول اللہ ﷺ نے (اللہ کے حکم سے) اس کو بدل کے بیت اللہ کو قبلہ قرار دیا۔ نماز کے اوقات یہود اور نصاریٰ کے برعکس متعین کئے۔ خضاب، ڈارھی اور حجامت میں یہود اور نصاریٰ کے رواج کی مخالفت کی، یہاں تک کہ یہود چیخ اٹھے کہ اس شخص (رسول اللہ ﷺ) نے ہماری مخالفت کی قسم اٹھا رکھی ہے۔²

امام ابن تیمیہ کے نزدیک تشبہ کی ممانعت کا ماخذ سنت نبویہ کے علاوہ صدر اسلام میں غیر مسلموں سے کیے گئے معاہدات بھی ہیں۔ امام صاحب کے بقول ان دستاویزات سے پتہ چلتا ہے کہ غیر مسلموں نے یہ معاہدہ کیا تھا کہ وہ فاتح مسلمانوں کے احترام میں

¹ محمد بن محمد الغزالی، احیاء علوم الدین، ۲: ۱۵۷

² المسجستانی، ابوداؤد سلیمان بن اشعث، السنن (بیروت: مکتبۃ العصریہ)، حدیث: ۲۵۸

لباس، ٹوپی یا عمامہ اور بالوں کا ایسا انداز اختیار نہیں کریں گے جو مسلمانوں کا شعار ہے اور وہ جو تے نہیں پہنیں گے، جو مسلمان پہنتے ہیں۔^۱
مشابہت میں ممنوعہ امور:

عامة الناس کو چار قسم کے امور میں کفار کی مشابہت سے روکا گیا ہے جو درج ذیل ہیں:

۱۔ غیر مسلموں کی اعتقادی امور میں موافقت:

مشابہت کے باقی ماندہ امور میں سے یہ معاملہ سب سے زیادہ خطرناک ہے۔ عقائد میں مشابہت دراصل کفر اور شرک ہے۔ جیسے نیک لوگوں کو مقدس جان کر ان کی تعظیم میں مبالغہ آرائی کرنا۔ اسی طرح اقسام عبادت میں سے کسی کا رخ غیر اللہ کی طرف پھیر دینا یا مخلوق میں سے کسی کو اللہ کا بیٹا یا اللہ کا باپ بنا دینا جیسے عیسائیوں نے سیدنا عیسیٰ علیہ السلام اور یہودیوں نے سیدنا عزیر علیہ السلام کے بارے میں دعویٰ کیا کہ وہ اللہ تعالیٰ کے بیٹے ہیں۔ دین میں فرقہ بندی سے مراد ہے مخالفت یا حزبیت کی بنا پر حق کو چھوڑ دینا (اجتہادی مسائل میں اختلاف اس میں داخل نہیں کیونکہ یہ دین سے علیحدگی نہیں) یا قانون الہی کی بالادستی تسلیم کرنے کی بجائے کوئی دوسرا قانون اپنالینا۔ یہ اور اس طرح کے دوسرے کفر و شرک کے جو معاملات ہیں ان سب کا تعلق عقائد سے ہے۔

۲۔ قومی و مذہبی تہواروں میں موافقت:

اعیاد و تہوار اگرچہ عبادت میں بھی داخل ہیں لیکن بعض اوقات ان کا شمار عادات میں ہوتا ہے۔ تاہم شریعت نے مختلف دلائل اور قطعی احکام کے ذریعے انہیں خاص کر دیا ہے۔ ان کی اہمیت کے پیش نظر خصوصی طور پر ان کے منانے میں کفار کی مشابہت سے روکا گیا ہے اور یہ بھی واضح کر دیا گیا ہے کہ مسلمانوں کے لیے سال میں صرف دو تہوار یعنی دو عیدیں ہیں۔ ان کے علاوہ دیگر اقوام کے تہوار یا جشن جیسے سالگرہ منانا، قومی دن کا انعقاد یا وہ باقاعدہ جشن جن کے لیے سال میں یا مہینے میں کوئی خاص دن مقرر ہو مثلاً مختلف ایام کرسمس، دیوالی، نوروز اور یوم والدہ و والدہ وغیرہ۔ اسی طرح کوئی دن یا ہفتہ جو تکرار سے منایا جائے اور لوگ اس کے منانے کا اہتمام کریں، مشابہت کی ایسی واضح باتیں ہیں جن کے متعلق شرعی نصوص موجود ہیں۔

۳۔ عبادات و معاملات سے متعلق امور موافقت:

نبی اللہ ﷺ نے اپنے بہت سے فرامین میں تفصیل کے ساتھ عبادات میں کفار کی مشابہت اختیار کرنے سے منع فرمایا اور ان امور کی نشان دہی بھی کی ہے جن میں مشابہت ممنوع ہے مثلاً:

۱۔ مغرب کی نماز میں تاخیر^۲

۲۔ روزہ افطار کرنے میں دیر کرنا^۳

^۱ ابن تیمیہ، عبدالحلیم بن عباس، اقتضاء الصراط المستقیم (بیروت: دارالکتب العلمیہ، ۱۹۹۹ء)، ص: ۱۸۹

^۲ احمد بن حنبل، المسند (بیروت: موسسہ الرسالہ، ۲۰۰۱ء)، ۳۱: ۳۱۶

^۳ ابوداؤد، السنن، حدیث: ۲۳۵۳

۳- سحری کھائے بغیر روزہ رکھنا^۱۔

۴- عمومی عادات و اطوار اور اخلاقیات میں موافقت:

اس قسم کا تعلق عادات و اطوار اور اخلاقیات سے ہے۔ جیسے لباس وغیرہ جسے ”الہدی الظاہر“ سے موسوم کیا گیا ہے۔ (الہدی الظاہر) سے آدمی کی ہیئت کڈائی، ظاہری شکل و صورت، لباس، طور و اطوار اور عادات و اخلاق وغیرہ مراد ہے۔ ان باتوں میں بھی واضح طور پر کہیں مختصر اور کہیں تفصیل سے مشابہت اختیار کرنے سے روکا گیا ہے۔ مثلاً داڑھی منڈوانا، سونے کے برتن استعمال کرنا اور ایسا لباس پہننا جو کفار کا شعار و امتیاز ہو ممنوع قرار دیا گیا ہے بے پردگی، مردوں اور عورتوں کا آزادانہ میل جول، مردوں کی عورتوں سے مشابہت اور عورتوں کی مردوں سے مشابہت اور اسی قسم کی دوسری عادات میں مشابہت سے منع کیا گیا ہے۔

تشبہ بالکفار کے دنیوی و اخروی مفاسد:

غیر مسلموں کی مشابہت اور ان کی وضع قطع اور ان جیسا لباس اختیار کرنے میں بہت سے مفاسد ہیں:

(۱) سب سے پہلا نتیجہ یہ سامنے آتا ہے کہ کفر اور اسلام میں ظاہر آگونی امتیاز نہیں رہتا اور ملتِ حقہ، ملتِ باطلہ کے ساتھ ملتنبس ہو جاتی ہے۔

(۲) دوم یہ کہ غیروں کی مشابہت اختیار کرنا غیرت کے بھی خلاف ہے۔ جیسے دیگر قومیں اپنی وضع کی پابند رہتی ہیں، مسلمان بھی اپنی وضع قطع اور مسلماتِ دینیہ کا پابند رہے، کیونکہ مسلم مذہبیات سے ہی یہ ظاہر ہوتا ہے کہ یہ شخص مسلمان ہے۔ (۳) غیر مسلموں کا معاشرہ، تمدن اور لباس اختیار کرنا درپردہ ان کی سیادت اور برتری کو تسلیم کرنا ہے اور ان کی ثقافت سے مرعوبیت کا نتیجہ ہے؛ بلکہ اپنی کمتری اور تابع ہونے کا اقرار اور اعلان ہے، جس کی اسلام ہر گز اجازت نہیں دیتا۔ (۴) تشبہ بالکفار کا نتیجہ یہ ہے کہ رفتہ رفتہ کافروں سے مشابہت کا دل میں میلان پیدا ہوگا، جو صراحتاً نص قرآنی سے ممنوع

ہے:

”وَلَا تَرْكَبُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُمْ مِنْ دُونِ اللَّهِ مِنْ أَوْلِيَاءَ ثُمَّ لَا تُنصرون“^۲

”اور تم ان کی طرف مت جھکو، جو ظالم ہیں، مبادا ان کی طرف مائل ہونے کی وجہ سے تم کو آگ نہ پکڑ لے، اور اللہ کے سوا کوئی تمہارا دوست اور مددگار نہیں، پھر تم کہیں مدد نہ پاؤ گے۔“

بلکہ غیر مسلموں کا لباس اور شعار اختیار کرنا ان کی محبت کی علامت ہے، جو شرعاً ممنوع ہے،

”يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَى أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ

^۱ القشیری، مسلم بن الحجاج، الجامع الصحیح (الریاض: دار السلام، ۲۰۰۰ء)، حدیث: ۲۵۵۰

^۲ صود: ۱۱۳

فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ^۱

”اے ایمان والو! تم یہود و نصاریٰ کو دوست مت بناؤ، وہ آپس میں ایک دوسرے کے دوست اور رفیق ہیں، وہ تمہارے دوست نہیں اور تم میں سے جو ان کو دوست بنائے گا، وہ انہی میں سے ہوگا، تحقیق اللہ تعالیٰ ظالم لوگوں کو ہدایت نہیں کرتا۔“

(۵) اس کے بعد رفتہ رفتہ اسلامی لباس اور اسلامی تمدن کے استہزاء اور تمسخر کی نوبت آتی ہے، اسلامی لباس و عادات کو حقارت کا لبادہ پہنا دیا جاتا ہے اور تبعاً اس کے پہننے والوں کو بھی حقیر سمجھا جاتا ہے۔ یہ دراصل موجودہ دور کے تلخ ترین معاشرتی رویے ہیں جن کا مشاہدہ عام ہے۔

(۶) اسلامی احکام کے اجراء میں دشواری پیش آئے گی، مسلمان اس کافرانہ صورت کو دیکھ کر گمان کریں گے کہ یہ کوئی یہودی یا نصرانی ہے، یا ہندو ہے، اور اگر کوئی ایسی لاش مل جائے تو تردد ہوگا کہ اس کافر نما مسلمان کی نماز جنازہ پڑھیں یا نہیں؟! اور کس قبرستان میں دفن کریں؟

(۷) جب اسلامی وضع کو چھوڑ کر دوسری قوم کی وضع اختیار کرے گا تو قوم میں اس کی کوئی عزت باقی نہیں رہے گی، لہذا اغیار سے عزت کی توقع محال ہے، کیونکہ غیر قومیں بھی اسی کی عزت کرتے ہیں جس کی قوم میں عزت ہو۔

(۸) دوسری قوم کا لباس اختیار کرنا اپنی قوم سے لاتعلقی کی علامت ہے۔

فطری امور میں تشبہ اختیار کرنے کا حکم:

فطرت سے مراد وہ امور ہیں جن کے ایجاد و عدم ایجاد میں انسانی اختیارات کو کوئی دخل نہیں ہوتا، مثلاً: انسان کی خلقی اوضاع و اطوار اور جبلی اقتضات، یعنی اس کے اعضاء بدن، چہرہ مہرہ، پھر اس کے ذاتی عوارض، مثلاً: بھوک پیاس لگنا، اس اندرونی داعیہ کی بناء پر کھانے پینے پر مجبور ہونا، اپنے بدن کو ڈھانپنا وغیرہ ایسے امور ہیں جو اضطراری ہیں اور وہ نہ بھی چاہے، تب بھی یہ جذبات اس کے دل پر ہجوم کرتے رہتے ہیں۔

اس سے یہی ظاہر ہوتا ہے کہ شریعت ایسے امور میں انسان کو خطاب نہیں کرتی، یہ امور کفار و غیر کفار میں مشترک ہیں، یہ نہیں کہا جائے گا کہ منع تشبہ کی وجہ سے اس اشتراک کو ختم کیا جائے، یعنی شریعت میں ان امور سے یہ مطالبہ نہیں کیا گیا کہ کفار کے کھانا کھانے یا ان کے جوارح ہونے کی وجہ سے کھانا نہ کھایا جائے یا اعضاء جوارح کو مفلوج کر دیا جائے، یا ان کی مانند کسی بھی حیات انسانی کے جزو لازم کو خواہ وہ داخلی ہو یا خارجی، زائل کر دیا جائے۔

ذی بدل اشیاء میں غیروں کی مشابہت کا حکم:

مباح بالذات امور میں مسلمانوں کے پاس امتیازی طور پر ایسے طور طریقے موجود ہوں جو کفار کے طور طریقوں کے مشابہہ

نہ ہوں تو ایسے امور میں غیروں کی مشابہت مکروہ ہے، کیوں کہ اسلامی غیرت کا تقاضا یہی ہے کہ ہم ان اقوام کی ان اشیاء کا استعمال بھی ترک کر دیں جن کا بدل ہمارے پاس موجود ہو، ورنہ یہ مسلم اقوام کے لیے عزت کے خلاف ایک چیز ہوگی اور بلا ضرورت خواہ مخواہ دوسروں کا محتاج و دستِ نگر بننا پڑے گا۔ جیسا کہ رسول اللہ صلی اللہ علیہ وسلم نے کسی کے ہاتھ میں فارسی کمان (یعنی: ملک ایران کی بنی ہوئی کمان) دیکھی تو ارشاد فرمایا کہ ”یہ کیا لیے ہوئے ہو؟ اسے پھینک دو اور عربی کمان اپنے ہاتھ میں رکھو، جس کے ذریعے اللہ تعالیٰ نے تمہیں قوت و شوکت دی اور بلادِ ارض کو مفتوح کیا“۔¹ فارسی کمان کا بدل عربی کمان موجود تھا اس لیے نبی کریم ﷺ نے غیرت دلا کر روک دیا تاکہ غیر اقوام کے ساتھ ہر ممکن امتیاز پیدا ہو سکے اور چھوٹے سے چھوٹے اشتراک کا بھی انقطاع ہو جائے۔

غیر ذی بدل اشیاء میں غیروں کی مشابہت کا حکم:

فقہاء اربعہ کے نزدیک اگر غیر اقوام کی اشیاء ایسی ہوں کہ ان کا کوئی بدل مسلم اقوام کے پاس موجود نہ ہو، جیسے آج یورپ کی نئی نئی ایجادات، جدید اسلحہ، تہذیب و تمدن کے نئے نئے سامان، تو اس کی پھر دو صورتیں ہیں یا تو ان کا استعمال تشبہ کی نیت سے کیا جائے گا یا تشبہ کی نیت سے نہیں کیا جائے گا، پہلی صورت میں استعمال جائز نہیں ہوگا؛ کیوں کہ تشبہ بالکفار کو مقصود بنا لینا، ان کی طرف میلان و رغبت کے بغیر ممکن نہیں ہو سکتا، اور کفار کی طرف میلان یقیناً اسلام کی چیز نہیں ہے؛ بلکہ اسلام سے نکال دینے والی چیز ہے۔ غیر مسلموں کی تقلید کسی مسلم کو باہم عروج پر نہیں پہنچا سکتی، جیسا کہ ظلمت کی تقلید نور کی چمک میں، مرض کی تقلید صحت میں، اور کسی ضد کی تقلید دوسری ضد میں کوئی اضافہ و قوت پیدا نہیں کر سکتی، تاہم اگر ان چیزوں میں تشبہ کی نیت نہ ہو بلکہ اتفاقی طور پر یا ضرورت کے طور پر استعمال میں آرہی ہوں، تو ضرورت کی حد تک ان کے استعمال میں کوئی حرج نہیں ہے۔

مشابہت کے حکم میں احتیاط و تورع:

فکری و عملی مشابہت و مماثلت کی بنا پر اسلام سے خارج کرنا بہت ہی حساس امر ہے جس کا اندازہ اس بات سے لگایا جاسکتا ہے کہ کبار علماء اس سے ہر ممکنہ حد تک احتراز کرتے تھے، جیسا کہ شیخ الاسلام ابن تیمیہ سے منقول ہے۔ امام ذہبیؒ فرماتے ہیں کہ میں نے امام اشعریؒ کا ایک صحیح السنہ کلام دیکھا جس نے مجھے حیرت و تعجب میں ڈال دیا۔ زاہر بن احمد السرخسی کہتے ہیں کہ میرے گھر بغداد میں ابو الحسن الاشعریؒ کی موت کا وقت قریب آیا تو انھوں نے مجھے بلایا۔ میں ان کے پاس گیا تو انھوں نے کہا: مجھ پر گواہ ہو جا، میں اہل قبلہ میں سے کسی ایک کی بھی تکلیف نہیں کرتا، اس لیے کہ تمام اہل قبلہ ایک معبود کی جانب اشارہ (سجدہ) کرتے ہیں اور یہ محض عبارات کا اختلاف ہے۔ آگے امام ذہبیؒ اپنا موقف بیان کرتے ہوئے فرماتے ہیں:

”میں (ذہبی) کہتا ہوں کہ اس طرز عمل کو میں بھی مانتا ہوں اور اسی طرح اس کو ہمارے شیخ امام ابن تیمیہؒ بھی اپنی

¹ حدیث یہ ہے: عن علی قال: كانت بيد رسول الله صلى الله عليه وسلم قوس عربية، فرأى رجلا بيده قوس فارسية، فقال: ما هذه؟ ألقها، وعليكم هذه وأشباهها، ورماح القنا، فإنها يزيد الله لكم بها في الدين، ويمكن لكم في البلاد، دیکھیے: ابن ماجہ، ابو عبد اللہ محمد بن یزید، السنن

(الریاض: دار السلام، ۲۰۰۱ء)، حدیث: ۲۸۱۰

زندگی کے آخری ایام میں اس طرح کہتے تھے: میں اس امت میں سے کسی کی تکفیر نہیں کرتا، اور وہ کہتے تھے: نبی کریم ﷺ نے فرمایا ہے: وضو کی حفاظت مومن کے علاوہ کوئی نہیں کرتا تو جس نے وضو کے ساتھ نمازوں کو لازم کر لیا وہ مسلمان ہے۔¹

لہذا فعل و عمل میں کسی بھی جزوی فعل کی مماثلت پر کفر اور دین سے خروج کا فتویٰ لگانا بہر حال اہل السنہ والجماعہ کا موقف نہیں۔ اس ضمن میں کچھ ایسے اصول و ضوابط طے ہیں جو تشبہ بالغير کا حکم یا امر واقع کو سمجھنے کے لئے ضروری ہیں، جن کو ذیل میں بیان کیا جاتا ہے۔

مشابہت کا دار و مدار:

بعض علماء نے مشابہت کے باب میں ”نیت“ کو حکم لگانے کے لیے ضروری قرار دیا ہے، گویا کہ مشابہت کرنے والا اس نیت سے فعل کرے کہ وہ مشابہت کر رہا ہے، یہ موقف مرجوح ہے۔ اس کی وجہ یہ ہے کہ مشابہت کا حکم عمل کے ساتھ مرتبط ہے جیسا کہ فقہاء اس کی وضاحت کرتے ہیں:

”لأن الحكم علق على مجرد صورته فهذا العمل لا يحتاج إلى نية لأنه مُعلق بمجرد الفعل فالنية

تؤثر في الأعمال الصالحة وتصحيحها“²

”کیونکہ حکم محض صورت پر معلق ہے، پس یہ عمل نیت کا محتاج نہیں کیونکہ یہ مجرد فعل سے معلق ہے۔ نیت اعمالِ صالحہ میں اثر انداز ہوتی ہے اور ان کی صحت کا باعث بنتی ہے۔“

اس سے یہ معلوم ہوتا ہے کہ مشرکین کی مشابہت سے بچا جائے اگرچہ انسان ان کی مشابہت کا ارادہ نہ کرے۔ یہ بات اہل علم پر مخفی رہ گئی ہے، اس لیے کہ انہوں نے سمجھا ہے کہ تشبہ حرام تب ہوتا ہے جب اس میں مشابہت کا ارادہ اور نیت کی جائے۔ حالانکہ شریعت نے تشبہ کے حکم کو اس طور پر معلق کیا ہے کہ جب بھی انسان کوئی ایسا فعل کرے گا جو کفار کے مشابہہ ہو گا خواہ نیت کرے یا نہ کرے، اس پر تشبہ کا حکم لاگو ہوگا۔ اس لیے جمہور علماء نے مسئلہ تشبہ میں یہ صراحت کی ہے کہ مجرد صورت تشبہ پر بھی مشابہت کا حکم لگایا جائے گا۔ چنانچہ فقہائے احناف کے ہاں یہ تصریح موجود ہے کہ نیت کے علاوہ مجرد فعل بھی اس حکم کا موجب ہے۔ امام محمد بن عبد الوہاب³ کے اس قول ”باب لا يذبح لله بمكان يذبح فيه لغير الله، المسألة التاسعة: الحذر من مشابهة المشركين فحي أعيادهم ولو لم يقصد“³ اس بات کا بیان کہ جس مکان میں غیر اللہ کے لیے ذبح کیا جاتا ہو وہاں اللہ کے لیے ذبح نہ کیا جائے، نواں مسئلہ؛ مشرکین کے تہواروں میں مشابہت سے بچنا اگرچہ اس کا قصد نہ بھی ہو، کی تائید میں لکھا گیا ہے کہ حکم تشبہ میں نیت کی شرط

¹ الذہبی، محمد بن أحمد بن عثمان، سير أعلام النبلاء (القاهرة: دار الحديث، ۱۴۲۷ھ)، ۱۱: ۳۹۳

² العثيمين، محمد بن صالح بن محمد، القول المفيد على كتاب التوحيد (الرياض: دار ابن الجوزي، ۱۴۲۴ھ)، ۱: ۴۰۸

³ النجدي، محمد بن عبد الوهاب، كتاب التوحيد (القاهرة: مكتبة العلوم والحكم، ۲۰۰۸ء)، ص: ۴۱

عائد کرنا ایسے ہے جیسے کسی فعل کفر میں استعمال کی شرط لگائی جائے۔ شیخ الاسلام ابن تیمیہؒ بھی اس مسئلہ میں یہی فرماتے ہیں کہ تشبہ (کے حکم) کے حصول میں نیت و ارادے کے وجود کی شرط نہیں لگائی جائے گی، اس سے بچا ہی جائے گا اگرچہ قصد نہ بھی ہو۔ لیکن اگر قصد ہوگا تو گناہ اس سے بھی زیادہ ہوگا۔ علامہ عبدالرحمن بن السحیم نے ایک سوال کے جواب میں فرمایا:

”لا يُشترط في التقليد أو التشبه بالكفار وجود النية في ذلك بل متى وُجدت المشابهة تعين النهي“¹

”تقلید اور تشبہ بالكفار میں نیت کے وجود کی شرط عائد نہیں ہوگی بلکہ جب مشابہت پائی جائے گی تو منع کرنا واجب ہوگا۔“

یہی وجہ ہے کہ اللہ رب العزت نے صحابہ کرام کو یہود و منافقین کی ایک کلمہ میں بھی مشابہت سے منع فرمایا ہے حالانکہ یہ بات یقینی تھی کہ صحابہ کرام کے دلوں میں ان کی مشابہت کا اندیشہ بھی نہیں ہو سکتا تھا۔ چنانچہ انہیں ”یا ایہا الذین امنوا لا تقولوا راعنا و قولوا انظرنا“ کے حکم سے تنبیہ فرمادی۔ نیز اختلاف مقاصد کے باوجود مسلمانوں کو طلوع و غروب شمس کے وقت نماز پڑھنے سے بھی منع کر دیا گیا ہے کہ اس وقت کفار سجدہ کرتے ہیں اور شیطان اس میں شریک ہوتا ہے۔ اس ساری کلام کا ما حاصل یہ ہے کہ مشابہت میں ارادہ و نیت کا وجود شرط نہیں، جبکہ حدیث ”انما الاعمال بالنیات“ عام ہے اور تشبہ بالكفار سے ممانعت کی احادیث خاص ہیں اور یہ بات معلوم ہے کہ خاص اور عام میں تعارض نہیں ہوتا۔

مشابہت سے ممانعت اور سد ذریعہ کا اصول:

کفار کی عبادت یا ان کی خاص عادات و رسوم میں ظاہری طور پر اتفاق ممنوع یا مکروہ ہوتا ہے خواہ قصد مشابہت ہو یا نہ ہو۔ اس لیے ہر وہ کام یا عبادت جو مشرک سرانجام دیتے ہیں جو نہ کفر ہو اور نہ نیک گناہ تو اس کے سدباب اور اس کی اصلیت کو ختم کرنے کے لیے اس کے ظاہر سے روک دیا گیا ہے اگرچہ وہ اس سے مشرکین جیسی مراد نہ لیں۔²

شیخ الاسلام ابن تیمیہؒ اس بارے میں فرماتے ہیں کہ اس میں شریعت کا امتیاز ہے کہ جن چیزوں میں مشابہت کا خطرہ تھا، شریعت نے کفار کی مخالفت کرتے ہوئے ان سے منع کر دیا تاکہ لوگ ان سے بچ جائیں۔³ گویا کہ اس قاعدہ میں ”سد ذریعہ“ کے طور پر موافقت سے منع کرنے کی حکمت مذکور ہے۔ مثال اللہ رب العزت کا یہ فرمان ”لا تقولوا راعنا“ ہے جس میں اللہ تعالیٰ نے

¹ <http://www.almeshkat.net/vb/showthread.php?s=&threadid=24808#gsc.tab0>, (accessed July 23, 2018)

² ابن تیمیہ، احمد بن عبد الحلیم بن عبد السلام، اقتضاء الصراط المستقیم لمخالفة أصحاب الجحیم (بیروت: دار عالم الکتب، ۱۴۱۹ھ)، ۱: ۲۲۰

نیز سد ذریعہ کی حافظ ابن القیم نے ۱۱۰ کے قریب صورتیں بیان فرمائی ہیں جن کو اعلام الموقعین میں ملاحظہ کیا جاسکتا ہے۔

³ ابن تیمیہ، اقتضاء الصراط المستقیم (مطبوعہ)، ۱: ۵۲۰

مومنین کو سدِ زریعہ کے طور پر اس بات سے منع کر دیا کہ وہ "راعنا" کا لفظ استعمال کریں جبکہ کفار بدل کر غلط لفظ بولتے جو آپ ﷺ کی شانِ اقدس میں گستاخی کا پہلو پیدا کرتا تھا۔

اسی طرح سدِ زریعہ ہی کی وجہ سے فقہاء نے ذی روح اشیاء^۱، پتھر^۲ اور آگ کی طرف منہ کر کے نماز ادا کرنے سے منع کیا ہے^۳۔ اسی طرح جس امر سے سدِ زریعہ کے طور پر منع کر دیا گیا ہو اس کو راجح مصلحت کی بنا پر کیا جاسکتا ہے کیونکہ اصلاً اس امر سے منع کا حکم اس میں پائے جانے والے مفسدہ کی وجہ سے ہوتا ہے جو کہ ختم ہو جانے یا اس پر مصلحت کے راجح ہو جانے کی وجہ سے زائل ہو جاتا ہے اور واپس اصل حالت میں آتا ہے اور جس سے یہ اباحت کے دائرے میں چلا جاتا ہے۔ چنانچہ شیخ الاسلام ابن تیمیہؒ اس حوالے سے فرماتے ہیں:

”ماکان منہیا عنہ للذریعة فانه يفعل لاجل المصلحة الراجحة“^۴

”جو امر سدِ زریعہ کے طور پر ممنوع ہو اس کو راجح مصلحت کی بنا پر کیا جاسکتا ہے۔“

لہذا بطور تمثیل فقہاء کی عبارات میں مذکور ہے کہ کفار کے بنائے ہوئے اسلحہ کا استعمال ان کی خوبیوں کی وجہ سے راجح مصلحت کی بناء پر جائز ہے جیسا کہ فقہاء نے ابن ماجہ کی مذکورہ بالا روایت کی موجودگی میں بھی اسی بنیاد پر فارسی نیزوں کے استعمال میں جواز کا فتویٰ دیا تھا۔^۵

اہل کفر کی مشابہت کا حکم اور ضوابط:

ابتدائی طور پر تشبہ اس وقت تک لازم نہیں آتا جب تک کہ کفار اور مسلمانوں میں اسکی تمیز نہ ہو جائے کہ یہ ان کا شعار ہے یا ان کے افعالِ دینیہ کا حصہ ہے، جیسا کہ حدیث مبارکہ میں کفار کے استعمال میں معروف کپڑوں کے بارے میں ہے کہ ”ان ہذہ ثیاب الکفار فلا تلبسہا“^۶ یہ کفار کا لباس ہے اسے مت پہنو۔ لہذا اس بات کی گنجائش نہیں کہ اس میں مشابہت کی جائے کیونکہ یہاں امتیازی حالت کا ذکر آگیا ہے۔

اس کی تائید امام ذہبیؒ کی کلام سے بھی ہوتی ہے۔ وہ فرماتے ہیں:

^۱السرخسی، محمد بن احمد بن ابی سہل، المبسوط (بیروت: دار المعرفۃ، ۱۴۱۴ھ)، ۱: ۲۱۰

^۲الامام، مالک بن انس المدنی، المدونۃ (بیروت: دار الکتب العلمیۃ، ۱۴۱۵ھ)، ۱: ۱۹۸

^۳ابن قدامہ، عبد اللہ بن احمد، المغنی (القاهرة: مکتبۃ القاهرة، ۱۳۸۸ھ)، ۳: ۸۸

^۴ابن تیمیہ، مجموع الفتاوی (المدینۃ المنورۃ: مجمع الملک فہد لطباعة المصحف الشریف، ۱۴۱۶ھ)، ۲۲: ۲۹۸

^۵ابن قدامہ، المغنی، ۱۳: ۳۳۲

^۶مسلم بن الحجاج، الجامع الصحیح، حدیث: ۲۰۷۷

”لا یكون التشبه بالكفار الا بفعل ما اختصوا به من دينهم او من عاداتهم“¹

”کفار کی مشابہت عام طور پر اس فعل میں ہوتی ہے جو ان کے دین یا عادات کا حصہ (یا ان سے مختص) ہوتا ہے۔“
 قدیم فقہاء کا موقف ہے کہ نیلا یا پیلا عمامہ پہننا ہمارے لیے حلال تھا، لیکن ساتویں صدی میں جب سلطان ملک ناصر نے
 (کفار کی مشابہت کرتے ہوئے) اس کا استعمال شروع کیا تو (اس مشابہتی سبب کی وجہ سے) اب ہم پر اس کا پہننا حرام ہے۔²
 اس حوالے سے امام منصور بن یونس البہوتی نے لکھا ہے کہ:

”ولما صارت العمامة الصفراء او الزرقاء من شعارهم حرم لباسها“³

”جب پیلا یا نیلا عمامہ ان کا شعار بن چکا ہے تو (مسلمانوں کے لیے) اس کا پہننا حرام ہے۔“
 تاہم اگر کوئی فعل اپنی اصل پر موجود ہے اور اس میں کوئی ایسا اضافہ نہیں کیا گیا جو ان کفار کے ساتھ موافقت کی راہ
 ہموار کرے تو اس کا کرنا جائز ہے۔ جہاں تک اس بات کا تعلق ہے کہ اعمال میں اضافہ کیا جائے (جس سے موافقت کا اندیشہ ہو) تو اس
 کا خواہ ارادہ کیا جائے یا نہ تو یہ ممنوع ہی ہوگا۔⁴

اس ضمن میں دوسرا اہم امر یہ ہے کہ جس فعل سے کفار کا شعار ہونا زائل ہو جائے تو اس کا کرنا جائز ہے بشرطیکہ وہ خود فی
 نفسہ حرام نہ ہو۔ حافظ ابن حجرؒ نے اس بات کو مطلق بیان کیا ہے تاہم اکثر علماء نے اس کو مقید اور مشروط بیان کیا ہے۔ یہ قاعدہ سابقہ
 اصول سے اس طور پر مختلف ہے کہ وہ مشابہت ممنوعہ کی ماہیت کے متعلق تھا اور اس میں جس فعل کا حکم مذکور ہے ضروری ہے کہ وہ
 کفار سے مختص نہ رہے، جیسا کہ اس کی مثال بیان کرتے ہوئے ابن حجرؒ فرماتے ہیں کہ لوگ ”طیالسة“ کے بارے میں یہود کا شعار
 ہونے کی وجہ سے یہ فتویٰ دیتے ہیں کہ یہ پہننا حرام ہے جبکہ وہ اس کا استعمال کر سکتے ہیں کیونکہ اب اس کا اختصاص یہود کے ساتھ نہیں
 رہا، وہ فرماتے ہیں:

”وانما یصلح الاستدلال بقصة اليهود فی الوقت الذی تكون الطیالسة من شعارهم وقد ارتفع

ذلک فی هذه الأزمنة فصار داخلا فی عموم المباح“⁵

”بلاشبہ یہود کے اس عمل سے دلیل پکڑنا اس وقت صحیح ہوتا ہے جب یہ ان کا شعار تھا لیکن اب یہ حکم باقی نہیں رہا کیونکہ یہ

¹ الذہبی، محمد بن أحمد بن عثمان، رسالۃ تشبیہ الخسیس باهل الخسیس (مطبوع ضمن: مجلۃ المحمدیہ، شمارہ ۴)، ص: ۱۷۸

² الذہبی، تشبیہ الخسیس باهل الخسیس، ص: ۱۹۱

³ البہوتی، منصور بن یونس بن صلاح الدین، کشف القناع عن متن الإقناع (بیروت: دارالکتب العلمیہ، سن)، ۳: ۱۲۸

⁴ ایضاً

⁵ ابن حجر، أحمد بن علی العسقلانی، فتح الباری شرح صحیح البخاری (بیروت: دار المعرفہ، سن)، ۱۰: ۲۷۵

ان کا شعار رہا ہی نہیں (سو) یہ مباح کے عموم میں چلا گیا ہے۔“
تیسرا اصول یہ ہے کہ جن امور میں مختلف ادیان متفق ہوں ان میں تشبہ نہیں ہوتا۔ علامہ ابن ہمام نے اس بات کو محاذاتہ الامام کے مسئلہ کے ضمن میں ذکر کیا ہے۔^۱

اس سے مراد یہ ہے کہ اسلام جن احکامات کو لے کر آیا ہے اور وہی احکامات یہود و نصاریٰ میں بھی ہیں تو یہ تشبہ نہیں، جیسا کہ توحید کے بنیادی اور ابتدائی نظریات، اصول و عقائد اور وہ محاسن وغیرہ ہیں جن کی اسلام نے بھی تاکید کی ہے اور دیگر ادیان نے بھی، جیسا کہ یہ بات قابل ذکر ہے کہ صوم عاشوراء جس کی اصل تو یہود کے دین میں تھی جب کہ جو اس کا اہتمام کرے گا اسے مشابہت کرنے والا نہیں بلکہ عامل سنت کہا جائے گا۔

چوتھا ضابطہ یہ ہے کہ ہر فعل جس میں کوئی مسلمان بھی اگر کسی مسئلہ میں کفار کی مشابہت کرنے کی کوشش کرے تو اس کا تعاون نہ کیا جائے، چہ جائیکہ اگر وہ کفار کا ساتھ دے اور ان کی کسی بھی قسم کی معاونت کرے، امام ابن تیمیہ فرماتے ہیں:
”فمن صنع دعوة مخالفة للعادة في أعيادهم لم تجب دعوته“^۲

”مسلمانوں میں جس نے کفار کی خلاف عادت ان کے تنواروں پر دعوت کی اسے ہرگز قبول نہ کیا جائے۔“
عصر حاضر میں اگر کوئی شخص غیر مسلموں کے کسی تنوار کو منائے یا اس میں ان کی موافقت کرتے ہوئے اسے اچھا سمجھے تو اس امر میں اس کی اعانت نہ کی جائے۔ اسی طرح بعض دفعہ کفار کے یہاں کسی تقریب کا اہتمام کیا جاتا ہے تو مسلمان ممالک میں بھی اس پر خوب چرچے ہوتے ہیں اور ان کے دیکھا دیکھی ویسا ہی انتظام و انصرام کیا جاتا ہے دعوتیں کی جاتی ہیں، یہ سب اس حکم میں شامل ہیں اور ان میں شرکت کرنا شرعاً فعل کفر میں اعانت شمار ہوگا۔

جدید لباسوں کا استعمال:

علماء کے ایک طبقہ کا خیال ہے کہ دور حاضر میں پتلون اور شرٹ پہننے کا اتنا رواج ہو گیا ہے کہ اب یہ کسی خاص قوم کا شعار نہیں رہا۔ نیز قرون اولیٰ میں مسلمانوں اور غیر مسلموں کے لباس میں کوئی امتیازی نشان نہیں تھا، یہ بات اس خیال کو تقویت دیتی ہے کہ من تشبہ بقوم فهو منهم میں جس مشابہت کا ذکر ہے، مشابہت لباس اس میں داخل نہیں ہے؛ اس لیے پتلون اور شرٹ کا پہننا جائز معلوم ہوتا ہے۔ تاہم آج کل کل کوٹ پتلون وغیرہ کا اگرچہ مسلمانوں میں عام رواج ہو گیا ہے؛ مگر اس کے باوجود اسے انگریزی لباس ہی سمجھا جاتا ہے۔

جبکہ دوسرے طبقہ کی تحقیق کا خلاصہ یہ ہے کہ اس قسم کے لباس کے بارے بالفرض یہ بھی خیال کر لیا جائے کہ ان میں تشبہ بالکفار نہیں ہے لیکن ان سے تشبہ بالفساق میں تو کوئی شبہ نہیں، لہذا ایسے لباس سے احتراز ضروری ہے۔ یہ کہنا صحیح نہیں کہ پہلے زمانہ

^۱ ابن الممام، کمال الدین محمد بن عبد الواحد، فتح القدر (بیروت: دار الفکر، سن ۱۴۱۳ھ)

^۲ ابن تیمیہ، اقتضاء الصراط المستقیم، ۲: ۱۲

میں مسلمانوں اور غیر مسلموں کے لباس میں کوئی امتیاز نہ تھا، نیز اگر کسی زمانہ یا کسی علاقہ میں امتیاز نہ ہو تو وہاں تشبہ کا مسئلہ ہی پیدا نہ ہوگا، یہ مسئلہ تو وہاں پیدا ہوگا، جہاں غیر مسلم قوم کا کوئی مخصوص لباس ہو، احادیث میں غیر مسلموں کے مخصوص لباس سے ممانعت صراحتاً وارد ہوئی ہے۔

مذکورہ بالا تفصیل اس لباس کے بارے میں ہے، جس سے واجب الستر اعضاء کی بناوٹ اور ساخت نظر نہ آتا ہو، اگر پتلون اتنی چست اور تنگ ہو اس سے اعضاء کی بناوٹ اور ساخت نظر آتا ہو، جیسا آج کل ایسی پتلون کا کثرت سے رواج ہو گیا ہے، تو اس کا پہننا علماء کے نزدیک حرام ہے، کیونکہ یہ ننگے آدمی کو دیکھنے کی مانند ہے جو کہ حرام ہے۔

اسی کے مثل ٹائی ہے جو ایک وقت میں نصاریٰ کا شعار تھا، تب اس کا حکم بھی سخت تھا۔ اب چونکہ غیر نصاریٰ بھی بکثرت استعمال کرتے ہیں تو اس کے حکم میں تخفیف ہے اور اس کو شرک یا حرام نہیں کہا جائے گا تاہم کراہیت سے یہ بھی خالی نہیں۔ تاہم کہیں کراہیت شدید ہوگی، کہیں ہلکی، جہاں اس کا استعمال عام ہو جائے، وہاں اس کے منع پر زور نہیں دیا جائے گا۔ چنانچہ ٹائی کا استعمال اگرچہ مسلمانوں میں بھی عام ہو گیا ہے؛ مگر اس کے باوجود انگریزی لباس کا حصہ ہی ہے۔ اگر انگریزی لباس تصور نہ کیا جائے؛ لیکن فساق و فجار کا لباس تو بہر حال ہے، لہذا تشبہ بالفساق کی وجہ سے ممنوع قرار دیا جائے گا۔

دوسرا امر یہ کہ اہل صلاح اس لباس کو پسند بھی نہیں کرتے؛ کیوں کہ یہ علماء و صلحاء کے لباس کے خلاف ہے، تیسری بات یہ کہ اس کے علاوہ ٹائی میں ایک اور خرابی یہ بھی ہے کہ عیسائی اس سے اپنے عقیدہ ”صلیب عیسیٰ علیہ السلام“ یعنی عیسیٰ علیہ السلام کے مصلوب کیے جانے کی طرف اشارہ کرتے ہیں، جو کہ نص قرآنی کے خلاف ہے، لہذا تشبہ بالکفار کے ساتھ ساتھ عیسائیوں کی مذہبی یادگار اور مذہبی شعار ہونے کی وجہ سے بھی پہننا جائز نہیں:

”عن ابن عمر رضي الله تعالى عنهما قال: قال رسول الله صلى الله عليه وسلم: ”مَنْ تَشَبَّهَ بِقَوْمٍ أُمِّي: مَنْ شَبَّهَ نَفْسَهُ بِالْكَفَّارِ، مَثَلًا: فِي اللَّبَاسِ وَغَيْرِهِ، أَوْ بِالْفُسَّاقِ أَوْ بِالْفُجَّارِ، أَوْ بِأَهْلِ التَّصَوُّفِ وَالصَّلَحَاءِ الْأَبْرَارِ“. فَهُوَ مِنْهُمْ“، أي: في الأثَمِ وَالْحَيْثَرِ“¹

”ابن عمرؓ فرماتے ہیں کہ نبی کریم ﷺ نے فرمایا کہ جس نے کسی قوم کی مشابہت کی یعنی اپنے آپ کو کفار وغیرہ کے لباس میں ان سے ملایا، یا فاسقوں، فاجروں کے یا اہل تصوف و نیکوکاروں کے تو گناہ و ثواب میں وہ ان کے ساتھ ہوگا۔“

اس حوالے سے استثنائی صورتوں میں علماء کے نزدیک یہ ہے کہ اگر کسی ادارہ یا حکومت کی طرف سے پابندی ہو اور اس قسم کا لباس نہ پہننے پر سزا دی جاتی ہو، یا کوئی اور رکاوٹ بنتا ہو تو اس صورت میں لگانے والے پر گناہ نہیں ہوگا اور یہ مکرہ علیہ منتصو ہوگا۔ تاہم اس ادارے یا حکومت کے ارکان پر گناہ عائد ہوگا، جس نے ایسا خلاف شرع ضابطہ بنایا۔

اس قسم کے مسائل میں شریعت کا نکتہ نظر بالکل واضح ہوتا ہے جس پر نصوص قرآنیہ و حدیثیہ کی روشنی میں اسماحت ہے۔

¹ المبارکپوری، عبدالسلام، مرقاة المفاتیح (دہلی: مکتبہ رشیدیہ، سن)، ۸: ۱۵۵

عجمیوں سے مشابہت کا حکم۔ اصول و ضوابط:

اعاجم میں سے، جن کی اصل کفار کے ساتھ ہے، قدر مشترک کی وجہ سے ان کے اقوال و افعال کی مشابہت حرام ہے، اس کی وجہ ان کا عجمی ہونا نہیں بلکہ کفر ہے جو حقیقت میں مانع ہے۔ یہی وجہ ہے کہ آپ ﷺ نے ناخن سے ذبح کرنے سے منع کر دیا اور اسکی علت یہ بیان فرمائی کہ یہ حبشہ (اعاجم) کا خاصہ و فعل ہے۔ یہی وجہ ہے کہ ڈاکٹر جمیل لویجق لکھتے ہیں:

”کل تشبه بالا عجم الكفار فالاصل فيه التحريم“¹

”عجمی کافروں کی ہر معاملہ میں مشابہت اصلاً حرام ہے۔“

جہاں تک اہل عجم میں سے مسلمان ہونے والوں کے افعال کا تعلق ہے تو بالعموم یہ قاعدہ ہے کہ ”کل تشبه بالا عجم

المسلمین فالاصل فيه الكراهة“²۔ مذکورہ بالا اصول کفار میں خاص اعاجم سے متعلق تھا جبکہ اس میں مسلمان اعاجم کی مشابہت کا حکم ذکر کیا گیا ہے اس کی مثال یہ ہے کہ یوم نیر و زیا سا لگرہ منانا دیگر کفار سے درآمد شدہ امور جن کو مسلمان عجمی کرتے ہیں ان کو مکروہ ہے۔ اسی طرح امام غزالی نے جماعت کی صورت میں خاموشی سے کھانا کھانے کو مکروہ کہا ہے کیونکہ عجمیوں میں یہ کفار سے آیا ہے۔³

اگر ان کے افعال کفار سے درآمد ہوں تو پھر اس کی حرمت واضح ہے اور اگر ان کے ساتھ خاص امور ہوں جن کی اسلام میں

کوئی مذمت یا کراہت نہ پائی جاتی ہو تو وہ کیے جاسکتے ہیں۔

اہل جاہلیت کی مشابہت کا حکم:

جاہلی معاشرے کی مشابہت شرعاً مذموم ہے، استقرآء سے بھی اس کی تائید ملتی ہے، اسی لیے فقہاء کے ہاں یہ اصول

متداول ہے کہ ”کل ما نہی عنہ لانه من امر الجاہلیة فهو محرّم“⁴ ہر وہ کام جس سے صرف اس لیے منع کیا گیا ہو کہ وہ جاہلیت کے

امور سے ہے وہ حرام ہے۔ جاہلی اعمال کی عدم مشابہت کے لیے یہ ضابطہ انتہائی اہمیت کا حامل ہے۔ اس کے مستدلات فقہاء کے ہاں

حدیث ابوذر رضی اللہ عنہ (جس میں ہے کہ انہوں نے اپنے ایک غلام کو عار دلائی تو آپ ﷺ نے فرمایا: انک امرء فیک جاہلیة

، تو ایک ایسا انسان ہے جس میں جاہلیت کی رمتی ابھی موجود ہے اور حدیث ”أبغض الناس إلی الله ثلاثة: ملحد فی الحرم،

¹ اللویجق، محمد جمیل، التشبه المنصی عنہ، ص: ۱۳۲

² ایضاً، ص: ۱۳۲

³ الغزالی، احیاء علوم الدین، ۲: ۱۷

⁴ اللویجق، محمد جمیل، التشبه المنصی عنہ، ص: ۱۲۰

⁵ البخاری، محمد بن اسماعیل، الجامع الصحیح، (الریاض: دار السلام، ۱۹۹۹ء)، حدیث: ۳۰

وَمَبْتَعٌ فِي الْإِسْلَامِ سُنَّةَ الْجَاهِلِيَّةِ، وَمَطْلَبٌ دَمِ امْرِيءٍ بِغَيْرِ حَقِّ لِيَهْرِيْقَ دَمَهُ“¹ ہیں۔ فقہاء نے اسی بناء پر یہ کہا ہے میت کے ساتھ کسی بھی چیز کا دفن کرنا حرام ہے کیونکہ یہ اہل جاہلیت کی علامت ہے۔²

شیطان سے منسوب امور میں موافقت کی ممانعت اور حکم:

ہر وہ فعل جو شیطان کی طرف منسوب ہو وہ حرام ہے، شیطان کی طرف سے وسوسے یا اس کے حاوی ہو جانے کے بعد جو فعل ہو، وہ شیطان کی مشابہت ہے اس لیے کہ ہر برے فعل کو شیطان کرتا ہے یا اسے مزین کر کے دکھلاتا ہے اور یہی اس کی مشابہت کی وجہ بن جاتا ہے، چنانچہ حافظ ابن حجرؒ لکھتے ہیں:

”كل فعل ينسب الى شيطان فهو حرام“³

”ہر وہ فعل جو شیطان کی طرف منسوب ہو وہ حرام ہے۔“

حدیث میں جو مذکور ہے کہ ”الراكب شيطان والركبان شيطانان والثلاثة ركب“⁴ اکیلا سوار شیطان ہے اور دو سوار بھی شیطان ہیں جبکہ تین لوگ قافلہ ہوتے ہیں، اس کی وجہ بھی یہی ہے کہ شیطان جس طرح خود اکیلا خالی جگہوں، وادیوں اور کھنڈرات پر اپنے مقامات پر چلتا پھرتا ہے یہ اکیلا انسان بھی اسی طرح شمار ہوتا ہے⁵

اہل بدعت سے تشبہ کے حکم میں ضابطہ:

کسی بھی سنت کو بدعتی کے اس پر عمل کرنے کی وجہ سے ترک نہیں کیا جاسکتا⁶ لہذا جو لوگ کسی سنت کو اس لیے ترک کر دیتے ہیں کہ اس پر بدعتی کا عمل ہے تو یہ شرعاً درست نہیں۔ اعمال جن میں اہل سنت اور اہل بدعت میں مشترک ہیں ان کی دو اقسام ہیں:

اول وہ جو شرعاً واجب ہیں۔ یہ اگرچہ اہل بدعت کرتے ہیں مگر ان کو ترک نہیں کیا جائے گا۔
دوم وہ جو مباح ہیں لیکن ان کے مقابلہ میں افضل اور مستحب اعمال بھی ہیں لیکن اہل بدعت کا عمل مباحات پر ہے ایسے اعمال میں ان کی مشابہت سے گریز کرتے ہوئے افضل اور مستحب اعمال کرنا لازم ہے۔ اگر انہوں نے ترک کر دیا ہو تو پھر جواز

¹ البخاری، الجامع الصحیح، حدیث: ۶۸۸۲

² السر حسی، المبسوط، ۲: ۵۰

³ ابن حجر نقلاً عن ابن العربي، فتح الباری، ۹: ۵۲۳

⁴ ابوداؤد، السنن، حدیث: ۲۶۰۷

⁵ الغزالی، علامہ نجم الدین، حسن التنبہ لماوردنی التشبہ (بیروت: دار النور، ۱۴۳۲ھ)، ۶: ۴

⁶ النووی، بیحیی بن شرف، المجموع (بیروت: دار الفکر، ۲۰۰۸ء)، ۴: ۴۶۲

ہے، جیسا کہ علماء مدینہ نے اس بات کو فتویٰ جاری کیا کہ دائیں ہاتھ میں انگوٹھی پہنی جائے کیونکہ اس کو اہل بدعت نے ترک کر دیا ہے۔¹

اسی طرح جب کوئی فعل اہل بدعت کے شعار کے طور پر معروف ہو جس کی وجہ سے وہ جمہور اہل سنت سے منفرد ہوں تو اس کی مخالفت واجب ہے اگرچہ اس کی دلیل صحیح ہی کیوں نہ ہو،² اس حوالے سے علامہ صنعائی فرماتے ہیں:

”من تشبه بالفساق كان منهم او بالكفار او المبتدعة في اي شيء مما يختص بهم من ملبوس او

مرکوب او هیئة“³

”جس شخص نے فاسقوں، کافروں یا بدعتی لوگوں کے ان اعمال میں مشابہت کی جو ان کے ساتھ خاص ہیں تو وہ انہی میں

سے ہوگا خواہ وہ لباس کے معاملہ میں ہو یا سواری میں، یا کسی بھی اور حالت میں۔“

مثال کے طور پر:

۱۔ امام جنازہ میں چار سے زائد تکبیرات کہے تو اس کی متابعت نہ کی جائے جبکہ مقتدی کے علم میں ہو کہ یہ بدعتی ہے یا

روافض سے متاثر ہے۔⁴

ب۔ عاشوراء کے دن کوئی ایسا عمل کرنا جو غم خواری پر دلالت کرے کیونکہ اس میں اہل الرافض کی مشابہت ہے یا پھر کوئی

ایسا عمل کرنا جو خوشی کی علامت ہو تو یہ ناصبہ کی مشابہت ہے۔⁵

مشابہت کی عرفی صورتوں سے ممانعت کا حکم:

جب کوئی خاص رہن سہن یا حالت عرفی طور پر اہل فسق کے ساتھ خاص ہو جائے تو اس کا کرنا حرام ہے، جیسا کہ فقہاء نے

کھڑے ہو کر جھومتے ہوئے پانی پینے سے منع کیا ہے۔⁶ اسی طرح جب کسی فعل کی دلیل شرعی مرد یا عورت میں سے کسی ایک کے

لیے جواز ثابت کرے تو اس میں دوسرے کی خصوصیت ختم ہو جائے گی، ریشم کا مرد کے لیے پہننا جائز نہیں ماسوائے اس کے کہ جو

حدیث میں استثناء وارد ہے کیونکہ یہ عورتوں کے لیے خاص ہے۔⁷

¹ البغدادی، عبد الوہاب بن علی بن نصر، المعونۃ علی مذہب عالم المدینۃ (مکة المکرمۃ: المکتبۃ التجاریۃ مصطفیٰ أحمد الباز)، ۳: ۲۰، ۱۷۲۰

² الغزالی، محمد صدق بن أحمد بن محمد، موسوعۃ القواعد الفقھیۃ (بیروت: مؤسسۃ الرسالۃ، ۱۴۲۲ھ)، ۲: ۲۰، ۲۰۱

³ الصنعائی، محمد بن اسماعیل، سبل السلام (القاهرة: دار الحدیث، سن) ۲: ۲۶۶، ۶۳۶

⁴ البہوتی، منصور بن یونس، کشاف القناع عن متن الإقناع، ۲: ۱۱۸

⁵ ابن تیمیہ، مجموع الفتاوی، ۲۵: ۳۰۱

⁶ ابن عابدین، رد المحتار علی الدر المختار، ۹: ۵۳۵

⁷ ابن حجر، فتح الباری، ۱۰: ۲۸۴

ابن تیمیہ فرماتے ہیں کہ جب انسان حیوان کی مماثلت اور اللہ کی تخلیق کی تبدیلی کا ارادہ کرتا ہے تو یہ اس کی فطرت اور شریعت کو فساد میں ڈالنے کے مترادف ہے جو کہ حرام ہے۔ یہاں یہ بات ذکر کرنا مناسب ہے کہ اکثر فقہاء و علماء اس کو مکروہ قرار دیتے ہیں جبکہ یہ حرام کے درجہ میں ہوگا۔¹

ہر مشابہت کی صورت جس میں دھوکہ دہی ہو وہ حرام ہے، جیسا کہ علماء کا خیال ہے کہ لونڈی کا پردہ کرنا صحیح نہیں اس لیے کہ کہیں اسے آزاد نہ تصور کر لیا جائے۔ سیدنا انس رضی اللہ عنہ کا بیان ہے کہ عمر رضی اللہ عنہ نے ایک لونڈی کو، جس نے پردہ کیا ہوا تھا، مارا اور کہا کہ اپنا سر ڈھانپ کر رکھو لیکن آزاد عورت کی مشابہت مت کرو²

عمومی احکامات:

مشابہت کے تمام اصول و احکامات کا مکمل اور تفصیل کے ساتھ احاطہ ممکن نہیں، اس لیے کہ تمام صورتوں میں ہر ایک کا حکم جاننے کے لیے ضروری ہے کہ اسے شرعی نصوص اور ان سے مستنبط ہونے والے اصولوں کی کسوٹی پر پرکھا جائے اور اہل علم اور فقہاء کے بتلائے ہوئے شرعی قوانین پر پیش کیا جائے۔ تاہم بعض عمومی احکامات اس قسم کے موجود ہیں جن کے ضمن میں تقریباً تشبہ بالغیر کی صورتیں بالعموم داخل ہو جاتی ہیں جن کی امثلہ درج ذیل ہیں:

مشابہت کی اقسام میں پہلی قسم ایسی ہے جس کا اختیار کرنا شرک اور کفر ہے جیسا کہ اصول و اعتقادات اور عبادات میں مشابہت اختیار کرنا۔ اسی طرح اہل کتاب اور مجوسیوں سے ان امور میں مشابہت جو عقیدہ توحید سے متصادم ہوں، مثلاً صفات باری تعالیٰ میں تعطیل کا اعتقاد رکھنا، یا کسی بھی اعتبار سے ان کی نفی و تمثیل جو الحاد تک لے جائے اسے عقیدہ بنانا۔ اسی طرح اللہ تعالیٰ کے بارے میں حلول یا امت میں سے کسی ایک فرد سے اتحاد کا نظریہ قائم کرنا یا خود ساختہ قوانین اور انسانی کمزوریوں پر مشتمل اصولوں کے مطابق فیصلے کرنا۔

اس حوالے سے دوسری قسم وہ ہے جو کفر و شرک تک تو نہیں لے جاتی تاہم اس سے فسق یا فحور لازم آتا ہے، مثال کے طور پر بائیس ہاتھ سے کفار کی مشابہت اختیار کرتے ہوئے کھانا تناول کرنا، مردوں کا سونے کی انگوٹھی پہننا، ڈاڑھی وغیرہ کا کفار کی نقالی کرتے ہوئے منڈوانا وغیرہ۔

اور تیسری قسم ان امور پر مشتمل ہے جن کا اختیار کرنا مکروہ عمل ہے اس لیے کہ ان میں حرمت یا حاکم کا حکم واضح نہیں ہوتا لیکن یہ وہ متعلق امور ہوتے ہیں جن کا فیصلہ اس کے کسی قوم میں شائع ہونے یا اس کے اس فعل یا قول سے متعلق نظریے نے کرنا ہوتا ہے۔ اس قسم میں عام عادات و اطوار اور دنیوی چیزوں کا استعمال ہے جو کفار کی علامت بن جائیں۔ یہ چونکہ اپنے استعمال کے اعتبار سے بالکل ضروری امور و اشیاء ہوتی ہیں تاہم ان کی عرف کفار سے متعلق ہوتا ہے اس بنا پر ان کو کراہت کے زمرے میں لایا جاتا ہے۔

¹ ابن تیمیہ، مجموع الفتاوی، ۳۲: ۲۶۰

² البانی، ناصر الدین، ارواء الغلیل (بیروت: المکتب الاسلامی، ۱۹۸۵ء)، ۶: ۳۰۳

خلاصہ بحث:

- مشابہت کے اطلاق میں ایک بڑی قسم ایسی ہے جس کا اختیار کرنا شرک اور کفر ہے جیسا کہ اصول و اعتقادات اور عبادات میں مشابہت اختیار کرنا۔
- اسی طرح اہل کتاب اور مجوسیوں سے ان امور میں مشابہت جو عقیدہ توحید سے متصادم ہوں، مثلاً صفاتِ باری تعالیٰ میں تعطیل کا اعتقاد رکھنا، یا کسی بھی اعتبار سے ان کی نفی و تمثیل جو الحاد تک لے جائے اسے عقیدہ بنانا۔
- اسی طرح اللہ تعالیٰ کے بارے میں حلول یا امت میں سے کسی ایک فرد سے اتحادِ اجسام کا نظریہ قائم کرنا یا خود ساختہ قوانین اور انسانی کمزوریوں پر مشتمل اصولوں کے مطابق فیصلے کرنا۔
- دوسری قسم وہ ہے جو کفر و شرک تک تو نہیں لے جاتی تاہم اس سے فسق یا فحور لازم آتا ہے، مثال کے طور پر کفار کی مشابہت اختیار کرتے ہوئے بائیں ہاتھ سے کھانا تناول کرنا، مردوں کا سونے کی انگوٹھی پہننا، ڈاڑھی وغیرہ کا کفار کی نقالی کرتے ہوئے منڈوانا وغیرہ۔
- اسلام کے مخالف، غیر مسلموں کی مشابہت میں کیے جانے والے افعال پر علی الاطلاق حکم لگانا محلِ نظر ہے جب تک کہ ان کی شرعاً حیثیت اور ان شروط و ضوابط کو ملحوظ نہ رکھ لیا جائے جو ان امور کے حکم کو واضح کر دیں۔
- اگر بنا کسی شرط یا ضابطے کہ محض فعل کی مماثلت پر حکم لگایا جائے تو اس سے معاشرے میں فساد لازم آئے گا اور ہر شخص دوسرے کو دائرہ اسلام سے خارج کرتا یا سمجھتا نظر آئے گا، ایسی صورت حال میں اسلام کے وہ جمیع محامن و محامد چھپ جائیں گے جن کی وجہ سے ایک غیر مسلم اسلام کو حسن نظر سے دیکھتا اور پرکھتا ہے۔
- البتہ جہاں تک ان امور میں اباحت کا مسئلہ ہے جو اہل کفر اور اہل اسلام کے مابین معروف ہیں تو ان میں محض صالحیت کا عنصر غالب سمجھا جائے گا۔
- اس لیے جن کاموں میں مسلمان اور کفار ایک دوسرے سے ممتاز ہوں اور ان کا تعلق خالص مادی ترقی یا ایجادات سے ہو تو اس میں پیروی یا ان کا ارتکاب مضر نہیں۔ دراصل یہ امور یا چیزیں بالعموم مامور بہ کی ادائیگی سے تعلق رکھتی ہیں۔
- ایسے خالص دنیوی علوم جو اسلامی عقائد و اخلاقیات سے متصادم نہیں ان کو بھی مباح سمجھا جائے گا بلکہ بسا اوقات اہل کفر سے سیکھ کر ان سے استفادہ واجب کے زمرے میں بھی آتا ہے اس لیے اصولی نوعیت کو سامنے رکھتے ہوئے ان پر قدغن کسی طور پر درست نہیں نیز ان کی تعلیم و تعلم میں کسی قسم کی قباحت نہیں یہاں تک کہ یہ شریعت کی روح یا اصول و ضوابط کے ساتھ ساتھ نصوص سے متصادم ہو جائیں۔
- غیر مسلم اقوام سے تعلیمی و ترقیاتی امور میں معاہدات دراصل ”مالا تیم الواجب الابہ فھو واجب“ کے دائرہ کار میں مشروط طور پر جائز اور مباح قرار پاتے ہیں، جس سے مسلم اقوام میں علمی و ترقیاتی سرگرمیوں کو فروغ مل سکتا ہے اور اس میں امت کی بہتری کا امکان زیادہ قوی ہے۔

- اسلحہ سازی یا صنعتی ترقی کے جو امور غیر مسلم اقوام کے یہاں عروج پر ہیں، ان کو حاصل کرنے میں کوئی مضائقہ نہیں، بشرط یہ کہ اس میں امت مسلمہ کی اہانت یا ذلت و تحقیر کا پہلو نہ ہو۔
- مشابہتِ اقوام کے حوالے سے موجودہ دور میں کئی اہم پہلو تشنہء تحقیق ہیں، جن میں خاص طور پر مسلم اور غیر مسلم اقوام میں جنگی و بین الاقوامی امداد و مناصرت سے متعلقہ امور اور ان کے شریعت کی روشنی میں احکامات میں تحقیق کی از حد ضرورت ہے۔ اسی طرح جدید معاشی مسائل اور ترقیاتی منصوبوں میں ان کی اعانت کی شرعی حیثیت اور مردوجہ نکتہ ہائے نظر اور افکارِ علماء کا تجزیہ و تحقیق بھی کی جائے۔



This work is licensed under a
Creative Commons Attribution 4.0 International License.